



## **QORTI TA' L-APPELL KRIMINALI**

**ONOR. IMHALLEF  
DAVID SCICLUNA**

Seduta ta' I-1 ta' Novembru, 2010

Appell Kriminali Numru. 258/2010

**Il-Pulizija**

**v.**

**Mario Gafa`**

Il-Qorti,

Rat l-imputazzjoni migjuba mill-Pulizija Esekuttiva kontra l-imsemmi Mario Gafa` talli ghax-xahar ta' Dicembru 2009 meta hekk ordnat minn xi Qorti jew marbut b'kuntratt naqas li jaghti lil Rita Gafa` u/jew lil uliedhom is-somma ffissata minn dik il-Qorti jew stipulata bil-kuntratt bhala mantinement għaliha u/jew ghall-ulied fi zmien 15-il jum minn dak il-jum li fih skond dak l-ordni jew dak il-kuntratt, ikollha tithallas dik is-somma;

Rat is-sentenza tal-Qorti tal-Magistrati (Malta) bhala Qorti ta' Gudikatura Kriminali tal-31 ta' Mejju 2010 li permezz

tagħha dik il-Qorti, wara li rat l- artikolu 338(z) tal-Kap 9 tal-Ligijiet ta' Malta, sabet lill-imsemmi Mario Gafa` hati u illiberatu bil-kundizzjoni li ma jagħml ix-reat iehor fi zmien xahar ai termini ta' l-artikolu 22 tal-Kap. 446 tal-Ligijiet ta' Malta u ordnat li jħallas is- somma ta' hames mijà u tnax-il euro (€512) fi zmien xahar ai termini ta' l- artikolu 24 tal-Kap. 446 tal-Ligijiet ta' Malta;

Rat ir-rikors ta' appell ta' Mario Gafa` pprezentat fit-8 ta' Gunju 2010 li permezz tieghu talab li din il-Qorti tannulla, thassar u tirrevoka s-sentenza appellata u minflok tilliberaħ minn kull htija u piena.

Rat l-atti kollha tal-kawza;

Semghet it-trattazzjoni tad-difensuri tal-partijiet;

Ikkunsidrat:

L-aggravji ta' l-appellant huma fil-qosor is-segwenti: (1) li huwa gie surpriz bil-mod kif l-ewwel Qorti ddecidiet erba' kawzi f'daqqa mingħajr ma nghata digriet mill-Qorti u mingħajr ma ntalab il-kunsens ta' l-appellant sabiex jigu trattati u decizi b'dan il-mod, u għalhekk il-proceduri huma nulli; (2) li meta sar *redundant* huwa ha passi immedjati fil-Qorti u d-dewmien kien dovut ghall-procedura ta' medjazzjoni obbligatorja. Barra minn hekk il-prattika gudizzjarja hi li l-Qorti tagħti l-opportunita` lill-persuna imputata li tadixxi tempestivament u fi zmien utili lill-Qorti Civili kompetenti, izda l-ewwel Qorti lanqas ma accettat li tissoprassjedi; (3) li l-imputazzjoni dedotta kontra tieghu hi wahda kontravvenzjonal iżda xorta tirrikjedi l-volontarjeta`, pero` sab ruhu fċirkostanzi li ma kellux kontroll fuqhom minhabba *redundancy* u n-nuqqas tieghu kien involontarju; (4) li, minkejja li kien waqaflu l-introjtu, xorta baqa' jghaddi lil martu is-somma ta' Lm80 fix-xahar.

Kwantu ghall-ewwel aggravju l-appellant m'għandux għalfejn ikun surpriz peress illi propriu l-ewwel sentenza fil-verbal ta' l-ewwel Qorti tal-31 ta' mejju 2010 jghid testwalment: "Il-Qorti tordna li dawn il-kawzi jinstemgħu

kontestwalment.” Ghalhekk dan l-ewwel aggravju huwa michud.

Il-fatti ta’ dan il-kaz huma fil-qosor is-segwenti. Fis-17 ta’ Settembru 2002 gie pubblikat min-Nutar Dottor Nicholas Vella kuntratt ta’ separazzjoni bejn l-appellant u martu. Skond il-klawzola numru tlieta (3), l-appellant kelli jhallas lil martu bhala manteniment ghaliha s-somma ta’ tliet mitt liri Maltin (Lm300) fix-xahar, rivedibbli ai termini ta’ l-Indici ta’ l-Gholi tal-Hajja. Fis-6 ta’ Mejju 2009 intbaghtitlu ittra mill-employer tieghu biex jinfurmah li s-servizzi tieghu ma kinux aktar mehtiega, ossia li kien safa *redundant*. Fl-istess ittra gie nfurmat li l-ahhar gurnata ta’ l-imprieg tieghu kellha tkun l-1 ta’ Lulju 2009. Fis-17 ta’ Gunju 2009 kien se jipprezenta kawza sabiex issir revizjoni tal-manteniment izda gie nfurmat illi l-ewwel kelli jghaddi mill-process ta’ medjazzjoni. Ghalhekk fit-22 ta’ Gunju 2009 intbaghtet ittra lir-Registratur tal-Qorti Civili (Sezzjoni tal-Familja) fejn talab li ssir medjazzjoni u, fin-nuqqas ta’ ftehim, ikun awtorizzat jiprocedi b’kawza *ad hoc*. B’ittra tad-19 ta’ Awissu 2009 id-difensur ta’ l-appellant rega’ kiteb lir-Registratur sabiex jilmenta li t-talba ghall-medjazzjoni kienet għadha ma bdietx miexja ‘i quddiem. Kien biss fis-16 ta’ Dicembru 2009 li, b’digriet tal-Qorti Civili (Sezzjoni tal-Familja) gie dikjarat li l-medjazzjoni kienet magħluqa u gie awtorizzat jiprocedi b’kawza *ad hoc*. Jidher li din il-kawza giet intavolata fit-12 ta’ Frar 2010. Sadattant peress illi safra bla xogħol l-appellant unilateralment naqqas il-manteniment li kien qiegħed ihallas lil martu għal €191 fix-xahar. Peress illi martu baqghet tinsisti li kelli jingħatalha l-ammont kollu miftiehem bil-kuntratt imsemmi, bdiet tagħmel rapporti lill-Pulizija u effettivament gew inizjati diversi kawzi kontra l-appellant. Quddiem din il-Qorti hemm prezenzjalment sitt appelli (77/10, 78/10, 256/10, 257/10, 258/10 u 259/10) li jirrigwardaw rispettivament dawn il-perijodi: Jannar 2010, Lulju 2009, Marzu u April 2010, Frar 2010, Dicembru 2009 u Awissu sa Novembru 2009. L-ewwel zewg appelli gew decizi mill-Qorti tal-Magistrati fit-22 ta’ Frar 2010 u l-erbgha l-ohra fil-31 ta’ Mejju 2010. Wara li gew decizi l-kawzi fil-31 ta’ Mejju 2010, l-appellant issellef is-somma ta’ €6,094 sabiex ihallas il-pendenzi kollha izda mingħajr

ma kien qiegħed jirrinunzja la ghall-appelli pendenti u lanqas ghall-kawza civili li kien istitwixxa tempestivament. Mart l-appellant fil-fatt xehdet li hija thallset il-pendenzi kollha. Jingħad ukoll illi l-appellant fil-frattemp baqa' jfittex ix-xogħol, sab xi xogħol temporaneju "bi flus totalment redikolu" izda mbagħad fit-30 ta' Marzu 2010 sab xogħol permanenti l-Libja izda kellu jittardja xahrejn biex jibda minhabba li faqqqħet ix-"*Schengen issue*" bejn l-Isvizzera u l-Libja.

Issa, fis-sentenza fl-ismijiet **Il-Pulizija v. Publius Said** mogħtija fid-9 ta' Lulju 2003 intqal:

**"Illi kif irriteniet din il-Qorti fl-Appell Kriminali 'Il-Pulizija vs. Alfred Camilleri' [18.9.2002] fejn għamlet riferenza għal sentenza ohra ta' din l-Onorabbi Qorti diversament preseduta (Appell Krim. Pul. vs. Anthony Saliba; 15.7.1998 ), fejn ikun hemm kambjament fic-cirkostanzi bħall-kaz ta' persuna li tisfa' bla xogħol, dan ma jiskuzahiem mill-obbligu tagħha li twettaq id-Digriet tas-Sekond'Awla tal-Qorti Civili, obbligu sancit bir-reat ta' natura kontravenzjonali li tahtu hu akkuzat l-appellant. Ir-rimedju li għandu u li kellu l-appellant kien li jadixxi tempestivament u fi zmien utili lill-Qorti Civili kompetenti biex din, wara li tiehu konjizzjoni tal-provi, tipprovdi billi se mai timmodifika l-ordni dwar il-manteniment. Hu biss wara li jottjeni tali modifika li jkun jista' jħallas inqas jekk ikun il-kaz. Sakemm dan isir jibqa' marbut bl-obbligu tal-hlas."**

Fil-fatt fl-Appell Kriminali **Il-Pulizija v. Alfred Camilleri** deciz fit-18 ta' Settembru 2002 intqal:

**"... sakemm ikun għadu vigenti digriet tas-Sekond'Awla jew digriet jew sentenza tal-Prim'Awla jew tal-Qorti tal-Appell, li jordna l-hlas ta' manteniment, din il-Qorti ma tistax hlief issib u tikkonferma htija fejn 1-appellant ikun naqas li jottempera ruhu ma' tali digriet jew sentenza, tkun xi tkun ir-raguni, jew pretest biex jagħmel dan. Altrimenti din il-Qorti, minflok Qorti ta' Appell**

**Kriminali, tispicca tirriduci ruhha f'wahda ta' revizjoni dwar l-effikacija u r-ragonevolezza ta' digrieti jew sentenzi tal-Prim'Awla u tal-Qorti tal-Appell u digrieti tas-Sekond'Awla, mansjoni li zgur li ma taqax taht il-kompetenza tagħha.”**

L-appellant jargumenta illi huwa sab ruhu rinfaccjat b'ċirkostanzi li ma kellux kontroll fuqhom, li n-nuqqas tieghu ma kienx wieħed volontarju u li l-principju *ad impossibilia nemo tenetur* huwa ta' ostakolu biex tista' tinstab responsabbilita` kriminali. L-appellant jghid illi kieku ma kienx ghall-fatt li sab ruhu *redundant* kien ikompli jhallas il-manteniment fl-istess ammont li kien obbligat li jhallas.

Issa, din il-Qorti tapprezza l-fatt illi l-appellant ma qaghad b'idejh fuq zaqqu u fittex ix-xogħol. Pero` tosserva li l-fatt illi għandu zewg familji li jrid imantni ma jistax jitqies gustifikazzjoni biex ma josservax obbligu kuntrattwali lejn il-mara tieghu. Imbagħad l-appellant ma spjegax kif wasal ghall-figura ta' €191, u ghaliex baqa' jhallas dan l-istess ammont anke meta sab xogħol “bi flus totalment redikolu” – ma jghidx kemm kien qiegħed idahħal minn dan ix-xogħol. Ma spjegax ghaliex ma ssellifx flus fiz-zmien opportun izda qagħad jistenna l-ezitu tas-sentenzi tal-Qorti tal-Magistrati fil-31 ta' Mejju 2010 meta allura s-somma kienet telħet sostanzjalment. Jghid ukoll illi ibnu suppost ihallas kera ta' hanut fl-ammont ta' Lm300 fix-xahar u ilu seba' snin ma jhallas. Tifhem illi ma xtaqx jieħu passi kontra ibnu izda l-passi semmai kienu jkunu passi civili u mhux kriminali bhalma jidher li kien taht l-impressjoni li kelleu jieħu l-appellant. Din il-Qorti tapprezza wkoll il-fatt illi kien hemm dewmien fil-proceduri quddiem il-Qorti Civili (Sezzjoni tal-Familja), izda dan ma jbiddel xejn mill-gurisprudenza citata hawn fuq.

Għall-integrazzjoni ta' kontravvenzjoni, għar-rigur tad-dritt, hu bizzejjed il-fatt materjali, u għalhekk l-element psikiku hu soddisfatt bis-semplice volontarjeta`. Bhalma ntqal fis-sentenza **Il-Pulizija v. Anthony Mallia** mogħtija fl-24 ta' Frar 1960:

**“Trattandosi ta’ kontravvenzionijiet, hu ormaj pacifikament rikonoxxut fid-dottrina u fil-gurisprudenza li ghall-imputabilita` bizzejjed il-volontarjeta` tal-fatt. Huwa bizzejjed, cioe`, illi l-imputat kien kawza efficjenti volontarja tal-fatt kontravvenzjonal, minghajr ma hemm bzonn illi jkun hemm fl-imputat il-koxjenza tal-illegittimita` tal-fatt stess. Jekk l-imputat ried il-fatt biss, allura l-imputat ikun fi stat kontravvenzjonal (ara Vol. XXIX.iv.553 u Vol. XXX.iv.539).”**

F’dan il-kaz jista’ jinghad illi l-appellant “ried il-fatt” billi unilateralment naqqas l-ammont ta’ manteniment li kellu jhallas lil martu. Ghalhekk teknikament twettaq ir-reat. Mill-banda l-ohra ic-cirkostanzi kollha elenkti, maghduda l-fatt tal-pagament u l-fedina penali kompletament netta tieghu) huma cirkostanzi li jimmilitaw favur temperament fil-mod kif l-ewwel Qorti ddisponiet mill-kaz.

Ghal dawn il-motivi:

Tiddeciedi billi tirriforma s-sentenza appellata, tirrevokaha in kwantu lliberat lill-appellant bil-kondizzjoni li ma jaghmilx reat iehor fi zmien xahar ai termini ta’ l-artikolu 22 tal-Kap. 446 tal-Ligijiet ta’ Malta u in kwantu ordnat li jhallas lill-mara tieghu s-somma ta’ €512 fi zmien xahar ai termini ta’ l-artikolu 24 ta’ l-istess Kap. 446, u minflok tillibera bla kondizzjoni (*absolute discharge*) a tenur ta’ l-artikolu 22 tal-Kap. 446 tal-Ligijiet ta’ Malta u tikkonferma s-sentenza appellata fil-bqija.

**< Sentenza Finali >**

-----TMIEM-----